

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د زیارکښانو ټولنیز انجمن
۲۷ جون ۲۰۱۳



برازیلی زیارکښان د سرمایه دارانو په ضد راپاڅیدلي، مونږ هم کولای شوو!

ویل کيږي چې بحران د سرمایه داری په ذات کی دی. دا وخت نړی په بحران کی ده. مانا دا چې کارگران او زیارکښان باید د سرمایه دارانو او پانگوالانو لخوا لا لوت او تالا شي او یا له کاره وویستل شي او یا هم دومره لوړه مالیه ورکړي چې سرمایه داري دولتونه ورباندې خپل پورونه او لگښتونه پری کړي. همدا بحران سبب شوی چې په ډیرو هیوادونو کې د کارگرانو په شمول ډیر شمیر زیارکښان اعتراضونه، مظاهری او لاریونونه وکړي او د خپل حق غوښتنه وکړي. له امریکا نیولی تر یونان او اسپانیا پوري میلیونونه انسانان د سرمایه داری په ضد راپاڅیدلي دي. اوس نوبت برازیل ته رسیدلی دی. په دغه هیواد کې هم نژدې یو میلیون تنه، په تیره بیا زیارکښه او بیوزله خلک د سرمایه دارانو په ضد کوڅو او سرکونونو او واټونو ته راوتلي دي تر څو له خپلو حقونو دفاع وکړي.

په برازیل کې د خلکو اعتراض هغه وخت شروع شو چې د برازیل دولت چې د سرمایه دارانو دولت دی اعلان وکړ چې د بسونو د ټکټ په بیه کې ۷ فیصده زیاتوالی راوړي. د دې تر څنګ د ۲۰۱۴ کال د فوټبال نړیوال کپ او همدا ډول د ۲۰۱۶ کال د المپیک لوبو لپاره په برازیل کې اوچتو لگښتونو او مصروفونو او مالي فساد د دې هیواد د خلکو غوسه راپارولې ده او له همدې امله یې په اعتراضونو کې شعار ورکاوه چې هغوي نړیوال کپ نه غواړي بلکې د خلکو لپاره وریا تعلیم او روغتیا غواړي.

دا اعتراض چې د جون میاشتې په لومړیو کې پیل شو، دمګړی د برازیل په سلو ښارونو کې دوام لري چې ویل کيږي یو میلیون خلک په دې اعتراضونو کې ګډون کړی دی او په تیرو شلو کالو کې دې ډول اعتراض ساری نه دی درلودلی. د برازیل دولت کله چې د یو میلیونو خلکو اعتراض ولید نو تصمیم ونيو چې خپله خبره بیرته واخلې او اعلان یې وکړ چې د بسونو د ټکټونو قیمتونه به لوړ نکړي. د برازیلي ولسي یوځای اعتراض وښودله چې کله خلک او په تیره بیا زیارکښان سره یو موتی او په اتحاد کې وي نو له کوچنیو غوښتونو څخه نیولی تر لوړو غوښتونو پوري کولای شي لاس ته راوړي.

که چیری برزیلی ولس د خپلي بیوزلی او د دولت د لوړو لگښتونو او مالي فساد په وړاندې اعتراض کولی شي، که چیری برزیلی ولس د خپل دولت د بی کیفیتو خدماتو او بیکارگی په وړاندې راپاڅیدلی شي، که چیری برزیلی ولس وریا روغتیا او ښوونه او تعلیم غوښتلی شي او د سرمایه داری د گنبدیگی په ضد لاریون کولای شي، واضح ده چې زموږ زیارکښان هم دا کار کولای شي او د خپل حقونو د اخیستلو لپاره به یوه ورځ هرو مرو په پیوستون او اتفاق سره راپاڅیري او خپل حق به واخلي.